

Í búri

Kúrir tú lítli songfuglur mín,
fjaðursárur í búri,
tagnaði røddin føgur og fín,
lítið er tær nú um mjøðin og vín,
songfuglur mín,
skerdur í fangabúri.

Minnist tú leikin um grønan vøll,
fjaðursárur í búri,
minnist tú gil og dalar og fjøll,
lætt var títt flog og rødd tín snjøll,
- minnini øll
fána í fangabúri.

Durvar tú longu, høvd undir vong,
fjaðursárur í búri,
kanska tú droymir um fuglasong,
ástarleik yvir grønu ong
árin mong -
sloppin úr fangabúri.

J.H.O. Djurhuus